

اردو کی قومی شاعری*

شرف الدین اصلاحی

لفظ قوم کی لغوی تحقیق

قوم عربی زبان کا لفظ ہے۔ اس کا مادہ ہے ق و م جس کے بنیادی معنی ہیں کھڑا ہونا، بھڑکانا۔ اس مادے سے مشتق متعدد الفاظ اردو میں مستعمل ہیں۔

قوم، اقوام، قومیت، قومی، قومہ، قیام، قیامت، قامت، قائم، قائمہ، قوام، قوام، قہ، قہیم، قیوم، مقام، قائم مقام، اقامت، مقیم، مقام، تقویم، استقامت، مستقیم، متقاومت۔ عربی لغات کے مطابق قوم کے معنی ہیں۔

الجماعة من الناس یعنی آدمیوں کی جماعت۔

جمع اقوام - قوم الرجل اقرباءه الذين يجتمعون معه في جده واحد۔ کسی آدمی کے

* مضمون کے ابتدائی صفحات میں قوم اور قومیت کے متعلق جو بحث ہے وہ بالکل لسانی اور علمی نوعیت کی ہے اور اس بحث کا نقطہ نظر خالص عمرانی ہے نہ کہ دینی اور سیاسی۔ اور اس کا مقصد یہ ہے کہ قوم اور قومیت کے متعلق جتنے بھی تصورات آج کی دنیا میں پائے جاتے ہیں یا پائے جاسکتے ہیں وہ پیش نظر رہیں تاکہ خلطِ سمیٹ نہ ہو، یہاں ان کے صحیح اور غلط ہونے سے بحث نہیں۔ ویسے اس مضمون میں جس قومی شاعری کا جائزہ لیا گیا ہے اس کی بنیاد اسلامی تصورِ قومیت ہی پر ہے۔ سائی، شبلی، اکبر اور اقبال ہماری قومی شاعری کے اساطین ہیں ان سب کا تصورِ قومیت وہی ہے جو ملت یا امت سے عبارت ہے اور مضمون نگار بھی اسی نقطہ نظر کا حامی ہے۔

وہ قرابت دار جو ایک دادا کی اولاد ہوں اس کی قوم کہے جاتیں گے۔

اردو لغات کے مطابق قوم کے معنی عورتوں یا مردوں کا گروہ۔

(۱) آدیوں کا گروہ۔ لوگ مثلاً قوم جہلاء، قوم شعراء وغیرہ۔

(۲) فرقہ، خاندان۔

(۳) نسل، نسل۔

اردو میں کم و بیش مذکورہ بالا تمام معانی کے لئے قوم کا لفظ بولا جاتا ہے۔ معنی کا تعین سیاق و سباق اور فحوائص کلام سے کیا جاتا ہے۔ معنوی اعتبار سے لفظ قوم کے دو پہلو ہا ہم ہیں (۱) کثرت اور جمع (۲) اشتراک یا گائگت۔ ایک یا چند آدمیوں کو قوم نہیں کہیں گے ایسی کثرت کو بھی قوم نہیں کہیں گے جس میں وحدت یا کوئی وجہ اشتراک نہ ہو۔ پہلی جہت کے پیش نظر قوم کا ضد فرد ہے اور دوسری جہت کے لحاظ سے قوم کا مقابل غیر قوم۔ عربی کے دو لفظ ملت جمع مل، امت جمع اُمم اپنی بعض تعبیرات کی رو سے قوم کے مترادف ہیں۔ انگریزی میں نیشن (NATION) قوم کا ہم معنی ہے۔

قوم کی ایسی جامع اور مانع تعریف جو اس کے تمام مظاہریم و مطالب حقیقی و مجازی کا حصر کرتی ہو، ان الفاظ میں کی جاسکتی ہے :-

قوم کی تعریف

قوم افراد انسانی کی اس جماعت کو کہتے ہیں جس کو کسی امر جامع نے متحد کیا ہو۔ اور کوئی قدر مشترک اس کے جملہ افراد کو ایک رشتہ اتحاد میں منسلک کرتی ہو۔

عمران بشری کی ابتداء سے لے کر آج تک قومیت کے جتنے بھی تصورات کا پتا ملتا ہے ان کی اساس مندرجہ ذیل اسباب و عوامل میں سے کسی ایک پر قائم ہے۔ نسل و خاندان، رنگ، مذہب، زبان، تہذیب، ثقافت، وطن، تاریخی روایات، رسم و رواج، پیشہ اور فن یا ہنر۔ قوموں کی تشکیل میں مذکورہ اعداد و عوامل میں سے کوئی ایک یا بیک وقت کئی عوامل کار فرما ہو سکتے ہیں اور ایک اجتماعی گروہ ایک وقت میں ایک یا ایک سے زیادہ قومیتوں کا حامل ہو سکتا ہے بشرطیکہ ان میں تضاد نہ ہو۔

دنیا میں قومیت کے جتنے تصورات پائے جاتے ہیں۔ ذیل میں ہم ان کا مختصر جائزہ پیش کرتے ہیں تاکہ لفظ قوم کی جتنی بھی تعبیرات ممکن

قومیت کے تصورات

ہیں واضح طور پر ذہن میں نقش ہو جائیں اور یہ فیصلہ کرنے میں آسانی ہو کہ موضوعاً زیر بحث میں کون سی تعبیر مقصود ہو سکتی ہے اس سے قومی شاعری کی حد بندی اور قومی شعرا کے تعین میں مدد ملے گی اور خطبہ بحث کا اندیشہ باقی نہ رہے گا۔ نیز صحیح کو غلط سے میسر کیا جاسکے گا۔

تمام بنی نوع انسان ایک آدم کی اولاد ہیں کلکم من آدم و آدم من تناب۔ تم سب آدم سے ہو اور آدم مٹی سے ہے۔ اس رشتے سے روئے زمین پر بسنے والے تمام انسان ایک قوم کے افراد ہیں اور ان میں باہمی یگانگت و محبت ایک فطری امر ہے۔ اسی حقیقت کو شیخ سعدی نے ان اشعار میں واضح کیا ہے:

بنی آدم اعضاء یک دیگر اند کہ در آفرینش ز یک ہو ہر اند
چو عضوے بدر آدرد و در نگار دگر عضو ہا را نم اند قرار

انسانی قومیت کا یہ تصور ہمیں اللہ تعالیٰ کی دوسری مخلوقاتِ ارضی و سماوی سے متماز کرتا ہے، مثلاً جن اور فرشتے انسانوں سے جدا مخلوق ہیں۔ اس لئے وہ انسانی قومیت میں شامل نہیں۔ جملہ اقسام حیوانات بھی علیحدہ مخلوقات ہیں اس لئے وہ بھی انسانی قومیت سے خارج ہیں۔ اس کے ساتھ ہی یہ تصور اجتماع انسانی کے جملہ افراد کو ایک مسلک و وحدت میں پر دتا ہے اور ان کے درمیان اخوت اور بھائی چارے کا شعور پیدا کرتا ہے۔ قصہ تخلیق آدم سے وابستہ یہی ایک تصور تھا جس کی بنیاد پر انسانی قومیت کو اپنے وسیع تر دائرہ اثر میں فروغ پانا چاہیے تھا۔ مگر ایسا نہیں ہوا۔ جوں جوں آدم کی نسل پھیلتی گئی زمان و مکان کے بعد و اختلاف کے ساتھ قومیت کے تصور میں تبدیلی آتی گئی اور مختلف اسباب کی بنا پر قومیت کے مختلف تصورات بنی نوع انسان میں پیدا اور مقبول ہوتے گئے جنہوں نے انسانی قومیت کو پارہ پارہ کیا۔ نتیجتاً ایک ہی آدم کی اولاد ٹکڑے ٹکڑے ہو کر مختلف گروہوں اور جماعتوں میں بٹ گئی۔ اس حد تک کوئی مضائقہ نہ تھا کہ ایسا ہونا ناگزیر تھا۔ اس لئے کہ مشیتِ الہی کا اقتضا یہی تھا۔ رجحاناتم شتو بآ و قبائل لتعارفوا ہم نے تم کو جماعتوں اور گروہوں میں تقسیم کر دیا تاکہ باہم ایک دوسرے کو پہچان سکو لیکن غلط اندیش عناصر نے اس تقسیم کو اور بھی مقاصد کے لئے استعمال کیا۔ یہ تقسیم باہمی منافرت کش مکش عداوت استحصال جبر و استبداد و ظلم و عدوان کے لئے وجہ جواز بنالی گئی۔ ایک گروہ نے دوسرے گروہ کے افراد پر اس لئے دستِ ظاول

درازا کیا کہ وہ اس کے گروہ میں شامل نہیں جب انسانوں کے ایک گروہ نے اپنے مخصوص مفاد کے لئے دوسروں کے حقوق پر دست اٹلائی کی تو قدرتی طور پر دوسرے گروہ نے مدافعت اور تحفظ حقوق کے لئے اپنی صفوں میں اتحاد اور تنظیم پیدا کر کے اپنے قومی حصار کو مضبوط اور مستحکم بنانے کی جدوجہد شروع کر دی اس طرح انسانی قومیت کا تصور نگاہوں سے اٹھل ہوتا گیا اور اس کی جگہ قومیت کے دوسرے محدود تصورات نے لے لی۔ ایسے تصور کو زیادہ اہمیت دی جانے لگی جس کی اساس گروہی حد بندی پر ہو۔ پھر بھی تاریخ کے ہر دور میں ایسے لوگ کم و بیش ضرور پائے جاتے رہے جنہوں نے چھوٹی چھوٹی حد بندیوں اور گروہی عصمتوں سے بالاتر ہر کوئی عظیم تر تصور قومیت یعنی انسانی قومیت کا پرچار کیا اور لوگوں کو یہ احساس دلایا کہ انسان انسان سب ایک میں چاہے اس کا تعلق کسی نسل، وطن، مذہب یا پیشے سے ہو انہوں نے قومیت کے محدود تصورات کو کبھی وسیع تر تصور انسانی قومیت کی راہ میں جاری نہ بننے دیا۔ یہ وہ لوگ تھے جنہیں تاریخ انبیاء، اولیاء، فقراء یا حکماء کے ناموں سے یاد کرتی ہے۔

عمران بشری اور اجتماع انسانی کی تاریخ کے مطالعہ سے معلوم ہوتا ہے کہ انسانی قومیت کے بعد جس تصور قومیت نے سب سے پہلے جنم لیا وہ نسلی اور قبائلی قومیت، کا تصور ہے۔ انسان ہنوز ملک و وطن کی جزا قیائی حد بندیوں میں محصور نہیں ہوا تھا۔ وہ قید مکانی سے آزاد تھا۔ خدا کی سرزمین سرسبز اس کا وطن تھی۔ ہر ملک ملک، ماست کہ ملک خدائے ماست پر عملاً اس کا اعتقاد تھا۔ خانہ بدوشی کی زندگی اسے مزدبوم سے وابستہ کرنے سے مانع تھی۔ پھر بھی فرق و امتیاز اور اجتماعی انفرادیت کے تشخص کے لئے بمقتضا مشیت ایزوی، اس نے نسل اور خاندان کی بنیاد پر اپنی اجتماعی وحدتیں قائم کیں۔ ایک مورث اعلیٰ کی اولاد ایک گروہ کی صورت میں دوسرے مورث اعلیٰ کی اولاد سے ممیز ہو کر الگ قبیلہ بن گئی اور اس طرح قبائلی قومیت کا تصور پیدا ہوا۔ یوں تو ہر وہ جگہ جہاں آدم کی اولاد پھیلی اور اس کی بستیاں آباد ہوئیں کسی نہ کسی صورت میں قبائلی زندگی کا یہ تصور پروان چڑھا۔ مگر اس کی واضح مثال زمانہ ماجدہ تاریخ میں حجر کا ہمیں تفصیل سے علم ہے۔ وہ ملک عرب کا قبائلی نظام ہے۔ پورے عرب کی تمام آبادی قبائل میں منقسم تھی۔ ہر قبیلہ خود کو ایک الگ قوم سمجھتا تھا۔ قبیلے کے شاعر اور خطیب اس کی حمد کا نہ حیثیت کو نمایاں کر کے پیش کرتے۔ تفاخر اور تکاثر کے ذریعے قبائلی عصمت کو اجہلا جاتا۔ اس دور میں قبائلی

تقسیم محض فرق و امتیاز کا وسیلہ نہ تھی بلکہ اسے منافرت، دشمنی، جنگ و جدال، لوٹ مار، قتل و غارتگری کی بنیاد بنایا گیا۔ اپنے قبیلے کی جاوے جا حمایت اور دوسرے قبیلے کی جاوے جا مخالفت اس نظام کا شعار بن گیا۔

تاریخ کے ابتدائی دور کے بعد ازمنہ وسطیٰ میں جب خانہ بدوش قبائل نے گھریلو حب فوروں کی افزائش نسل اور کھیتی باڑی کو ذریعہ معاش بنایا تو اس کے نتیجے میں ملکیت زمین کا تصور پیدا ہوا۔ چراگاہوں کے قیام اور قبائل کاشت زمینوں کی تیاری میں حجب رافیائی محدود کو زیادہ اہمیت حاصل ہوئی۔ اس طرح علاقائی بنیاد پر قومیت کا وہ تصور ابھرا جو آگے چل کر وطن اور ملک کی صورت میں تشکیل قومیت کی بنیاد بنا جس کے تحت ایک خطہٴ ارض کے رہنے والے ایک قوم شمار کئے گئے۔ وطنی قومیت پر مبنی ان گنت نام لئے جاسکتے ہیں مثلاً پاکستانی، ہندوستانی، ایرانی، تورانی، افغانی، چینی، جاپانی، ہرین انگریز وغیرہ۔

مذہب کو قومیت کی تشکیل میں شروع ہی سے اہمیت حاصل رہی ہے۔ ایک مذہب کے ماننے والے ایک قوم شمار کئے جاتے رہے۔ آج دنیا میں مذہب کی بنیاد پر بے شمار قوموں کی اجتماعی وحدتیں قائم ہیں۔ مسلمان، ہندو، سکھ، عیسائی، یہودی، بدھ، مجوسی، چینی وغیرہ قومیں مذہب ہی کی وجہ سے اپنا الگ الگ وجود رکھتی ہیں۔ مذہب کی سچی تعلیمات اس کے ماننے والوں کو یاد ہوں یا نہ ہوں۔ مذہب کی روح ان میں زندہ اور باقی ہو یا نہ ہو مذہب کو تفریق و تقسیم اور جداگانہ قومیت کی تشکیل میں نہایت اہم مقام حاصل رہا ہے۔ سچے اور آسمانی مذاہب کا یہ مقصد ہرگز نہ تھا کہ اس کے پیروں کو گمراہ ہو کر اختلاف اور جدال و قتال میں مشغول ہو گئے۔ آخری آسمانی مذہب دین اسلام تھا، ساتویں صدی عیسوی میں جس کا ظہور ہوا۔ اسلام نے آفاقی اصولوں اور ابدی صلواتوں پر ایک عالمگیر قومیت کی بنیاد رکھی، اور نسل، رنگ، زبان، وطن کے امتیازات سے بالاتر ہو کر ہر اس شخص کو اپنی برادری میں شامل کر لیا جس نے باطل سے رشتہ منقطع کر کے حق کے ساتھ ناٹھ جوڑ لیا۔ کفر و اسلام کے سوا اُس نے انسان اور انسان کے درمیان کسی اور حدِ فاصل کو تسلیم نہیں کیا۔ پہچان کے لئے ہم اسے اسلامی قومیت کا نام دے سکتے ہیں۔ اس تصور کی رُو سے ہر وہ شخص اسلامی قومیت کا رکن قرار پاتا ہے جو کلمہ گو مسلمان ہو، چاہے وہ کسی ملک کا باشندہ نہ

چاہے وہ کوئی زبان بولتا ہو۔ چاہے اس کا تعلق کسی نسل یا خاندان سے ہو، چاہے اس کا رنگ کیسا ہی ہو۔

رنگ نسل اور زبان بھی انسانیت کو گروہوں اور جماعتوں میں تقسیم کرنے کا باعث بنتے رہے ہیں اور آج ان کے فرق و امتیاز کی وجہ سے انسانوں کا ایک گروہ خود کو دوسروں سے علیحدہ قوم تصور کرتا ہے۔ یورپین ممالک میں کالے گورے کا امتیاز ایک ہی ملک میں بسنے والوں کو ایک قوم نہیں بنتے دیتا۔ جرمنی میں نازیوں نے ایک مخصوص نسل کے لوگوں کو ایک قوم تصور کر کے اس کے علاوہ لوگوں کو نہ صرف یہ کہ ایک ہی ملک کا باشندہ ہونے کے باوجود ایک قوم نہیں شمار کیا بلکہ انہیں جینے کے حق تک سے محروم کر دینا چاہا۔ جٹھرنے جس نسلی برتری کے احساس کے تحت یہودیوں کا قتل عام جائز قرار دیا وہ بہت پرانی بات نہیں۔ دوسری طرف عیسائی آبادی کو اس نے، باوجود مذہبی عقائد کے اختلاف کے ایک ہی قوم شمار کیا۔ کیتھولک اور پروٹسٹنٹ فرقوں کا مذہبی اختلاف انہیں ایک قوم بنانے کی راہ میں حائل نہیں ہوا۔

اور جہاں تک لسانی اشتراک کی بنیاد پر قوم اور قومیت کی تشکیل کا تعلق ہے، زبان اس میں معادن ضرور ہوتی ہے۔ مگر یہ کوئی ایسا محرک نہیں جو لازمی اور ناگزیر طور پر قومیت کی تشکیل میں فیصلہ کن کردار ادا کر سکے۔ انگریز اور امریکن ایک ہی زبان انگریزی بولنے کے باوجود ایک قوم نہیں دو قومیں ہیں۔ ایسی مثالوں کی بھی کمی نہیں کہ ایک ہی زبان کے بولنے والوں نے اپنی جداگانہ وحدت کا مطالبہ کیا ہو اور ایک زبان کے بولنے والے افراد خود کو ایک قومی وحدت میں منسلک سمجھتے ہیں خواہ مذہب اور وطن کے اعتبار سے ان میں کتنا ہی بعد و اختلاف کیوں نہ پایا جاتا ہو۔ موجودہ عہد میں زبان کی بنیاد پر فرقہ وارانہ قومیت کا احساس بڑی شدت سے پروان چڑھا ہے۔ بھغیرانڈو پاک کے مختلف حصوں میں علاقائی بنیاد پر جداگانہ قومیت کا احساس بعض دوسرے عوامل کے ساتھ زبان کا بھی ایسا ہی منت ہے۔ سندھی پنجابی پھلانی بنگالی، مدراسی لوگ خود کو علاقائی قومیت کے علاوہ لسانی اعتبار سے بھی الگ الگ اقوام خیال کرتے ہیں۔

کچھ تہذیب اور ثقافتی روایات بھی قومیت کی تشکیل میں اہم کردار ادا کرتی ہیں۔ مگر یہ بھی تنہا

کچھ نہیں کر سکتیں جب تک کہ ان کے ساتھ دوسرے عوامل بھی کارفرمانہ ہوں۔

ذات برادری اور پیشے کی بنیاد پر بھی قومیت کا ایک محدود تصور، خاص کر ہندوستان میں عام ہے ہندوؤں میں چھار، برسہم، پھستری، مسلمانوں میں شیخ، مرزا، منٹل اور مختلف پیشوں سے وابستہ لوگ مثلاً، نائی و صوبائی، نڈان، حلاج، بزاز، حلاو وغیرہ اسی اعتبار سے الگ الگ قومیں سمجھی جاتی ہیں۔

مذہب کے اندرونی اختلافات نے مختلف فرقوں کے قیام میں مدد دی۔ کبھی کبھی یہ فرقے بھی اپنے لئے قوم کا لفظ استعمال کرتے ہیں۔

ان قومیتوں کے علاوہ ایک تصور قومیت وہ بھی ہے جو نیشنلسٹی یعنی حق شہریت کے معنوں میں بولا جاتا ہے جس کی ضرورت عام طور پر پاپورٹ وغیرہ کے سلسلے میں پیش آتی ہے۔ اس نوع کی قومیت وقت اور مقام کے ساتھ ساتھ بدلتی بھی رہتی ہے۔ ایک ملک کی شہریت کا حال جب ہجرت کر کے کسی دوسرے ملک میں جا آباد ہوتا ہے تو اس کی قومیت بدل جاتی ہے۔

قومیت کا جدید تصور، میں مذہب کی روح کے سوا تمام عناصر کو ہمیشے جملے ہونے میں مغرب کی دین ہے اور اسے ایک سیاسی اصطلاح کی حیثیت سے دنیا میں پھیلانے کا سہرا یورپ کے سر ہے۔ اٹھارہویں صدی میں مغرب اپنے علوم و فنون کے ساتھ دنیا پر چھا گیا تو اس نے حاکم ہونے کی حیثیت اپنی آزادی حیثیت کو ہرجے برقرار رکھا جس کے نتیجے میں محکوم اقوام نے انہیں ایک علیحدہ قوم اور ان کے مقابلے میں خود کو جداگانہ قوم تصور کیا۔ اہل یورپ نے ایشیا اور افریقہ میں اپنی نوآبادیاں قائم کیں تو انہوں نے یہاں کے باشندوں پر اپنا غلبہ و تسلط قائم رکھنے کے لئے پھوٹ ڈالا اور حکومت کر دو کی حکمت عملی سے کام لیا۔ اور تقسیم و تفریق کے لئے انہوں نے عبصیت جا ملیہ کے ان تمام حربوں اور سٹھکنڈوں کو استعمال کیا جسے وہ اپنے حصول مقصد کے لئے استعمال کر سکتے تھے۔ رسمی مذہب، زبان، نسل، رنگ، پگھلاؤ و ثقافت کے علاوہ طبقاتی تقسیم کو بھی انہوں نے ہوا دی۔ یہ باتیں بے شک پہلے سے موجود تھیں مگر ان کا احساس و لا کر منافرت، اور نفاق کا بیج بونے کا کام بدلیسی حاکموں نے کیا۔

برصغیر پاکستان و ہندوستان میں بھی قومیت کا احساس ایک واضح شعور کی حیثیت میں انگریزوں

کے عہد سے شروع ہوا، ہندوستان ایک وسیع و عریض ملک تھا جس میں زبانوں، مذاہب اور رسم و رواج

کی رنگارنگی تھی۔ اس لئے یہاں مختلف سطحوں پر اور مختلف دائروں میں مختلف تصورات قومیت کی کا فرمائی نظر آتی ہے جس میں سے دو نمایاں تصورات وطنی قومیت اور مذہبی قومیت کے ہیں۔ وطنی قومیت کی بنیاد پر اس ملک کے وہ تمام باشندے جنہوں نے یہیں کی مٹی میں دفن ہونے کے لئے یہیں کی خاک سے جنم لیا ایک قوم شمار کئے گئے۔ اس تصور کو فروغ دینے اور اس کے اثرات کو مستحکم کرنے میں انگریز حاکموں کی اس حکمت عملی کا دخل زیادہ تھا جنہوں نے خود کو یہاں کی اکثریت میں ضم کرنے کی بجائے ایک بالاتر اور بلا دست اقلیت کی حیثیت سے الگ تھلک رہ کر حاکم و محکوم کے درمیان حدِ فاصل قائم کی۔ اس شعور کو ابھارنے اور پروان چڑھانے میں ان کی امتیاز و تفریق پر مبنی پالیسی کو سب سے زیادہ اہمیت حاصل ہے۔ علاوہ ازیں ملکی باشندوں پر ظلم و جبر اور ملکی وسائل کے استحصال اور ٹوٹ کھسوٹ کی پالیسی نے بھی اس شعور کو عام کرنے میں نمایاں کردار ادا کیا۔ ہندوستانی قومیت کی رُو سے برصغیر کے طول و عرض میں بسنے والے تمام افراد گروہ اور انسانی جماعتیں چاہے ان کا تعلق کسی نسل، خاندان، مذہب، زبان، تہذیب و کلچر سے کیوں نہ ہو ایک قوم شمار کئے گئے۔

ہندوستان میں دوسرا قابلِ ذکر تصور قومیت مذہب کی بنیاد پر قائم ہوا۔ مسلمانوں کی آمد کے بعد ہندوستان میں مذہب کی رُو سے دو گروہ ایسے تھے جنہیں اپنی تعداد اور اجتماعی شیرازہ بندی کی وجہ سے کوئی اہمیت حاصل تھی۔ ہندو اور مسلمان۔ ہندو قومیت یا مسلم قومیت کا وجود اگرچہ انگریزوں کا زمینِ منت نہیں مگر اس میں شبہ نہیں کہ اس تقسیم کی بنیاد پر جداگانہ قومیت کے احساس کو فروغ دینے میں انگریزوں کی سیاسی حکمت عملی کا زیادہ ہاتھ تھا۔ انگریزوں کی آمد سے پہلے یہاں ہندو اور مسلمان باوجود اختلافِ مذہب کے معاشرتی سطح پر باہم مل جل کر رہنے کے خوگر تھے۔ مگر انگریز نے اپنی سیاسی مصلحتوں کی خاطر ان کے درمیان تعصبِ عداوت اور منافرت کی خلیج کو وسیع کیا جس کا نتیجہ یہ ہوا کہ ہندو جو صدیوں سے مسلمانوں کے ساتھ مل جل کر رہتے چلے آئے تھے انہوں نے اپنے گروہ ہندو قومیت کا حصار کھینچ کر قلعہ بندی شروع کر دی تاکہ وہ مسلمانوں کے مقابل میں زیادہ حقوق و مراعات حاصل کریں۔ مفادات کے ٹکراؤ نے اس خلیج کو اور زیادہ وسیع کیا۔ ۱۸۵۷ء میں سیاسی اقتدار کے کلیتہً چھن جانے کے بعد جبر و تشدد، سلب و نہیب، انتقام و تعزیر کا نشانہ سب سے زیادہ مسلمانوں کو بننا پڑا۔ انگریزوں نے پالیسی یہ اختیار کی کہ ہندوؤں کو زندگی کے ہر

میدان میں آگے بڑھایا جلتے اور مسلمانوں کو پیمانہ اور پست رکھا جلتے جس کی بدولت مسلمانوں میں بھی اپنی اور اپنے حقوق کی حفاظت کا احساس پیدا ہوا اور وہ ہندوستان میں سیاسی اعتبار سے خود کو ہندوؤں سے الگ ایک اجتماعی وحدت اور ایک جداگانہ قوم تصور کرنے پر مجبور ہوئے۔

قوم کا لفظ اردو زبان میں پہلے سے موجود تھا مگر ایک سیاسی اصطلاح کی حیثیت سے نئے مفہام کے ساتھ یہ دور جدید کی پیداوار ہے جس میں مغربی سیاست اور مغربی علوم کو زیادہ دخل ہے۔ اردو زبان و ادب کے قدیم دور میں اس لفظ کا استعمال بہت کم ملتا ہے اور اگر ہے بھی تو اس کا کوئی خاص مفہوم اور مطلب متعین نہیں جس کا تعلق موجودہ زندگی سے ہو۔ اردو میں اس لفظ کو ایک سیاسی اصطلاح اور زندہ بحیثیت کی حیثیت سے رائج کرنے کا سہرا سرسید اور ان کے متبعین پر ہے۔ یہ سرسید ہی کا دور ہے جب ہندوستان میں بسنے والوں نے اپنی اجتماعی شیرازہ بندی کی طرح توجہ کی اور حقوق کی حفاظت اور تحصیل کے لئے سیاسی وحدتیں قائم کیں اور یہی وہ دور ہے جب اجتماعی اور سیاسی شعور کے تحت اردو نثر و نظم میں قوم اور قومیت کے ذکر کے ساتھ قومی مسائل پر اظہار خیال کیا جانے لگا اور یہی وہ دور ہے جب سے صحیح معنوں میں اردو میں قومی شاعری کی ابتداء ہوئی۔

قومی شاعری سے کیا مراد ہے

ایسی شاعری جس میں قومی مسائل اور اجتماعی امور پر تعمیری نظر ڈالی گئی ہو، قومی شاعری ہے۔

کسی قوم کے شاعر جب اپنی ذات کی محدود دنیا سے نکل کر پوری قوم کو اپنی شاعری کا موضوع بنا کر اظہار خیال کریں تو وہ قومی شاعری کہلائے گی۔ شاعری اور داخلیت لازم و ملزوم تصور کئے جلتے ہیں اور شاعر بالعموم اپنی ذات کے بطون سے باہر نکل کر خارجی دنیا کی طرف نگاہ ڈالنے کی مہلت کم ہی پاتا ہے۔ گراہنے کیسے تر مفہوم کے اعتبار سے شاعری کی دنیا لا محدود ہے اور اس کی وسعت زمان و مکاں، اہل ابد، زمین آسمان، گہری عرش، داخل و خارج — سب کو محیط ہے۔ اس لحاظ سے شاعری میں قومی مسائل کا ذکر کوئی میسوب یا غیر شاعرانہ بات نہیں بلکہ اگر شاعری یا ادب کے افادہ تصور کو زیادہ اہمیت دی جلتے تو شاعری ہمہ ہی جس میں ملک و قوم کا ذکر ہو۔ اور شاعر کہلانے کا وہی شخص مستحق ہے جس میں ملک و قوم کا درد ہو۔ اور اس درد کو اس نے اپنے کلام میں جگہ دی ہو۔ بہر حال ہر شاعری

قومی شاعری نہیں کہی جاسکتی۔ قومی شاعری کو غیر قومی شاعری سے میز کرنے کے لئے آنا جانا کافی ہے کہ قومی شاعری کی بنیاد قومی ہمدردی پر رکھی جاتی ہے اور اس میں قوم کی اصلاح، فلاح و بہبود، شاعر کی اصل مقصود بالذات ہوتی ہے۔ وہ سوچتا ہے تو قوم کے لئے محسوس کرتا ہے تو قوم کے لئے، کچھ کہتا ہے تو قوم کے لئے۔ اقبال کے الفاظ میں ایسا شاعر دیدہ بینائے قوم ہوتا ہے۔ وہ ایسی آنکھ ہوتا ہے جو قوم کو مصیبت میں دیکھ کر روتی ہے۔

قوم کو یا جسم ہے افراد ہیں اعضاء قوم
منزل صنعت کے وہ پیمانہ ہیں نمت پائے قوم
مخزن نظم حکومت چہرہ زنیائے قوم
شاعر نگین نواب ہے دیدہ بینائے قوم
بتلائے درد کوئی عضو ہو روتی ہے آنکھ
کس قدر ہمدرد سائے جسم کی ہوتی ہے آنکھ

اردو میں قومی شاعری کی ابتداء کب اور کیوں کر ہوئی۔
اس سوال کا جواب دینا کچھ مشکل نہیں جب کہ ہمیں یہ

قومی شاعری کی ابتداء اور ارتقار

معلوم ہے کہ قومی شاعری سے کیا مراد ہے۔ شاعری اردو زبان میں بہت پہلے شروع ہو چکا تھی مگر قومی شاعری کی ابتداء بہت بعد کو ہوئی۔ حالات کے ساتھ قدریں بدلتی رہتی ہیں اور شاعری اپنے دور کی عکاس ہوتی ہے۔ ہندوستان میں سیاسی بیداری اور اجتماعی تنظیم کی ابتداء ہوئی تو اس کا پر تولا ناماً ہماری شاعری پر بھی پڑا۔ اردو کی ابتدائی شاعری ایک طرح کی روایتی شاعری ہے جس میں فارسی کا تبحر کیا گیا ہے۔ اس لئے اس دور میں بیشتر روایتی مضامین ہی ایوان شاعری کی زینت نظر آتے ہیں غزل، ہوا قصیدہ، مثنوی، ہویا کوئی اور صنفِ سخن، اس دور کی شاعری زندگی اور زندگی کے مسائل سے بڑی حد تک محروم ہے۔ اس دور میں شاعری زیادہ تر تفریح و تھنن طبع کا سامان نظر آتی ہے۔ اس دور کی شاعری کا جو حصہ زندگی سے قریب ہے وہ بھی ایسے مضامین پر مشتمل نہیں جن کو ہم قومی شاعری اور اجتماعی احساس کے ذیل میں شمار کر سکیں جسی عشق کے قصے، گل و بلبل کے افسانے، لب و رخسار کی باتیں، ہجر و فراق کے مضامین تک ہمارے شعرا راجد دور ہے۔ یہ اس لئے کہ اس دور میں خود زندگی محدود تھی، زندگی کا تصور محدود تھا۔ داغلیت پسند شعرا اپنی ذات میں گم رہے اور جنہوں نے باہر کی طرف دیکھا وہ بھی اپنی ذات کے بعد محبوب کی ذات سے آگے نہ جاسکے محبت کے سوا زمانے میں ان کے لئے کوئی اور غم نہیں علم و حکمت، فلسفہ اور تصوف کو اقلیم شاعری میں بار ملا تو وہ بھی اس

لئے کہ یہ باتیں شاعر کی ذات کا حصہ تھیں یا پھر اس لئے کہ ایسی باتیں کہنا شاعری کی روایات میں شامل تھا۔ قومی شعور ہمیشہ نامساعد حالات میں پرورش پاتا ہے۔ اقبال اور نوشیانی میں نفاق اور افتراق و تشتت پرورش پاتے ہیں اور دوبارہ اور زبوں حالی میں اتحاد و اتفاق کی قوتیں بروئے کار آتی ہیں ہندوستان میں مسلمانوں کی سیاسی تاریخ کے پٹن ٹھکریں اردو شاعری کا مطالعہ کیا جائے تو معلوم ہوگا کہ حالات کے ارتقار اور تغیر کے ساتھ ساتھ اردو شاعری کی لے اور ہنگام میں تغیر آتا رہا۔

۱۸۵۷ء برصغیر میں مسلمانوں کی تاریخ کا ایک انقلابی موڑ ہے۔ زوال کے وہ اسباب جو ایک عرصہ سے معروف عمل تھے اس نقطے پر پہنچ کر انہوں نے اپنے کام کی تکمیل کئی اور ہندوستان میں مسلمان صدیوں کی حکومت اور بلند اقبال کے بعد حکومتی اور ذلت و خواری کے گڑھے میں جاگے۔ تباہی اور مکمل تباہی کے بھلا نہیں احساس ہوا کہ اب بدلے ہوئے حالات میں انہیں زندہ رہنے کے لئے کچھ کرنے کی ضرورت ہے اور ہندوستان میں اپنا قومی وجود باقی رکھنے کے لئے عوامی سطح پر اب اجتماعی جدوجہد کے بغیر چارہ نہیں ممکن تخریب و تباہی کے بعد اصلاح و تعمیر کی قوتیں مجتمع ہوئیں اور انہوں نے قوم جو مردہ ہو چکی تھی اُس کی رگوں میں نیا خون داخل کرنے کا سامان کیا۔ اصلاح و تعمیر کی اس کوشش میں معاشرے کے دوسرے گروہوں یا افراد کے ساتھ ہمارا شاعر بھی شامل ہو گیا قومی مسائل کے بارے میں اس سے پیشتر ایک شاعر کا رویہ تقریباً وہی تھا جس کا نقشہ حافظ نے اپنے اس شعر میں کھینچا ہے:

دروز مملکت نو میں خسرواں داند گداے گوشہ نشینی تو حافظا غرورش

مسلمانوں کے پاس اب نہ مملکت رہی تھی نہ خسرواں رہے، مگر قوم باقی تھی اور قوم کے مسائل اب خود قوم کو حل کرنے تھے۔ یہ وہ حالات تھے جن میں کہ قومی تحریک شروع ہوئی۔ سب سے پہلے سرسید آگے بڑھے اور انہوں نے اوروں کو ساتھ لایا اور قوم کی اصلاح کا بیڑا اٹھا کہ مصروف کار ہو گئے۔ یہ سرسید کی بزرگ شخصیت تھی یا حالات کا تقاضا کہ اس قومی جدوجہد میں شاعر بھی ان کے شریک کار بن گئے اور شاعر جو اب تک طاؤس و درباب سے دل بہلانے کا عادی تھا شمشیر و سنان ہاتھ میں لئے نظر آتا ہے۔ ہمارے شاعروں میں سب سے پہلے شخص حالی ہیں جو سرسید کی شروع کی ہوئی قومی تحریک میں شامل ہو کر اس اجتماعی جنگ میں ایک سپاہی کا کردار ادا کرتے ہیں۔ اس لئے ہم یہ بات بر ملا کہہ سکتے ہیں کہ قومی شاعری کی ابتداء جنگ ۱۸۵۷ء کے بعد

ہوئی اور سب سے پہلے قومی شاعر مولانا الطاف حسین حالی ہیں۔

قومی شاعری حالی سے پہلے؟

اُردو میں قومی شاعری حالی سے شروع ہوتی ہے اور حالی پہلے قومی شاعر ہیں۔ اس باب میں دو رائےئیں نہیں ہو سکتیں مگر حالی سے پہلے کے شاعروں کے کلام میں جستہ جستہ ایسے اشعار، غزلیں اور نظمیں وغیرہ ملتی ہیں جن کو قومی شاعری کی رعایت میں جگہ نہ بھی دی جاسکے تو کم از کم اس کو قومی شاعری کی اہتمام اور اس کے ارتقاء کے ذکر میں نظر انداز نہیں کیا جاسکتا ہے۔ اس لئے کہ جس طرح حالی اور حالی کے بعد کی قومی شاعری اور اس سے پیشتر کے شعرا کی شاعری میں ایک نمایاں فرق نظر آتا ہے اور ان کے درمیان آسانی سے خطِ فاصل کھینچا جاسکتا ہے اسی طرح خود قدیم شعرا کے کلام میں ایسے عناصر کی نشان دہی کی جاسکتی ہے جو ان کے دور کی روایتی شاعری سے بالکل مختلف چیز نظر آتی ہے اور جسے اپنے لب و لہجے، رنگ و آہنگ اور مواد و مضامین کے اعتبار سے قومی شاعری کا حصہ قرار دیا جاسکتا ہے۔ ہم نے قومی شاعری کی جو حدود و متعین کی ہیں اور اس کی جو تعریف بیان کی ہے اس کی روشنی میں اگر ہم پرانے شعرا کے دو ادب و کلیات کی ورق گردانی کریں تو متقدمین و متوسطین شعراء اردو کے تقریباً ہر دور میں اور تقریباً ہر شاعر کے ہاں اس قسم کی کچھ نہ کچھ چیزیں ضرور مل جائیں گی جنہیں قومی شاعری کے ضمن میں محسوب کیا جاسکتا ہے۔ اس لئے باقاعدہ قومی شاعری کی اہتمام اور اس کی روایت قائم ہونے کے دور کو زیرِ بحث لانے سے پہلے محمولہ بالا قدیم دور کے اس مواد پر ایک سرسری نظر ڈال لینا بے عمل نہ ہو گا۔ اس کی مثال بالکل ایسی ہوگی جیسے نقیذ ناول اور افسانہ وغیرہ جو عہد جدید کی پیداوار ہیں ان کے ذکر و بیان کے وقت ہم قدیم دور میں بھی ان کی جھلکیاں تلاش کرنے کی سعی کرتے ہیں اور ہماری یہ کوشش رائیگان نہیں جاتی۔

اُردو شاعری بنیادی طور پر غزل کی شاعری کہی جاتی ہے۔ وہ اپنے عہدِ طفولیت میں فارسی کا دو دو چوٹی کر پروان چڑھی اور غزل ابتداءً بنیادی طور پر داخلیت اور مضامین حسن و عشق کے لئے مخصوص تصور کی جاتی رہی اس لئے اس میں غم جاناں کے ساتھ غمِ دوں اور غمِ عشق کے ساتھ غمِ روزگار کے لئے زیادہ سمائی نہ نکل سکتی تھی پھر اس دور کا شاعر جس معاشرے میں زندگی بسر کرتا تھا وہاں اولاً تو غمِ دنیا کا گزر ہی کم تھا اور اگر گزر تھا بھی تو وہ اسے غمِ مستحوق میں ڈھال لیتا تھا جیسا کہ کسی فارسی شاعر نے کہا ہے:

در غم ما غم دنیا غم مستحق شود بادہ گر خام بود نچہ کند شیشہ ما

پھر بھی اگر کہیں حالات نے اس کے احساس کو ہمیز کی تو اس نے دنیا کے غم میں اسی طرح آنسو بہائے جس طرح کوئی دیدہ بینائے قوم آنسو بہا سکتا ہے۔ باطل ابتدائی دور کے شعرا کی غزلوں میں کہیں کہیں اشعار اور اس کے بعد کے شعراء کے دو ادین و کلیات میں شہر آشوبوں کا ایک سلسلہ ملتا ہے جس میں انہوں نے ملک و قوم کی تباہی کے واقعات و حادثات پر آنسو بہائے ہیں یا اپنے خیالات کا اظہار کیا ہے۔ چونکہ اس زمانے میں قوم کی تباہی و بربادی اس درجے کو نہیں پہنچی تھی جیسی کہ ۱۸۵۷ء اور اس کے بعد کے دور میں ہوئی یا اس لئے قدرتی طور پر نوحہ و مرثیہ یا ہمدردی قوم کا وہ آواز بلند ہونا ناممکن تھا جو کہ بعد میں ہمارے قومی شعراء حاتی وغیرہ کے ہاں نظر آتا ہے۔ زیادہ تفصیل میں جاننے کا محل نہیں اس لئے اختصار کے ساتھ تاریخی ترتیب کے مطابق شعراء متقدمین و متوسطین کے کلام سے ایک ایک دو دو شعرا اس مضمون کے یہاں پیش کئے جاتے ہیں تاکہ اندازہ ہو سکے کہ حاتی سے پہلے اگر قومی شاعری کا کوئی نمونہ ہمارے ہاں پایا جا سکتا ہے تو اس کا انداز کیا تھا۔

ہندوستان میں مسلمان صدیوں سے حکمران تھے۔ دورِ حکمرانی میں ان پر وہ تباہی تو کہیں نہیں آئی جو ۱۸۵۷ء میں اور اس کے بعد آئی مگر خردوان میں باہم اقتدار کی جنگیں جاری رہتی تھیں۔ لوگ کبھی بیرونی حملوں کی زد میں آکر تباہ و برباد ہوتے تو کبھی اندرونی خلفشار اور بد امنی کا شکار ہوتے۔ نادر شاہ اور احمد شاہ ابدالی کے حملے اکثر اس ملک کے باشندوں کو تباہی اور ہلاکت کا پیغام دیتے رہتے تھے پھر مرہٹوں، لوہیلوں، سکھوں اور جاٹوں کے آئے دن کے حملوں نے لوگوں کا ناک میں دم کر دکھا تھا۔ اس افراتفری کے باعث عوام اور رعیت پر اور وقتاً فوقتاً خواص پر بھی جو کچھ گذرتی اس کا ذکر اس دور کے شعراء نے اپنے کلام میں کیا ہے۔ کہیں اختصار سے کہیں تفصیل سے۔ وہ قوم کا لفظ تو استعمال نہیں کرتے کہ قوم اور قومیت کی موجودہ اصطلاحیں اور تصورات اس دور میں ہنوز ناپید تھے اور ہمارا ادب اس لفظ کی ان تعبیرات سے نا آشنا تھا جو بعد میں اس لفظ کے ساتھ وابستہ ہو گئیں۔ مگر وہ قوم کا نام لئے بغیر اس قسم کی باتیں ضرور کرتے ہیں جن میں قومی احساس اور اجتماع شعور کا فرمانظر آتا ہے۔

شاہ ظہور الدین حاتم دیرانی عالم کے عنوان سے حالات کا یوں ماتم کرتے ہیں۔

جن کے ہاتھی تھے سواری کو سواب ننگے پاؤں پھر سے ہیں جو تے کو محتاج، پڑے سرگرداں

راجہ رام نرائن موزوں کا مشہور و معروف شعر ہے :-

غزالان تم تو واقف ہو کہو مجھوں کے مرنے کی دوا نہ مر گیا آخراً کو ویرانے پہ کیا گزری
یہ شعر سراج الدولہ کے دردناک انجام پر کہا گیا۔

پتھر غزلی کے امام خدائے سخن اور نہ جانے کیا کیا کہے جاتے ہیں وہ بھی تنگنائے غمزل سے گل کر
جب شہر آشوب لکھتے ہیں تو ان کے قلم سے اس قسم کے اشعار تراش کر تے ہیں۔

پیسے داے جو تھے ہوئے ہیں فقیر تن سے ظہر لگیں جیسی لکیر
ہیں معذب غمض صغیر و کبیر لکھیاں سی گریں ہزاروں فقیر
دیکھیں ٹکڑا اگر برابر ماش

اور سودا کے یہاں اس ضمن میں جتنا شور و شر مٹا ہے شاید کسی اور کے ہاں نہ ہو۔ ان کا شہر آشوب اور قصیدہ ہجویہ
تضحیک روزگار سودا کا شعور نسبتاً زیادہ بیدار ہے۔ اس قبیل کی بہترین نظمیں ہیں۔ وہ اپنے ایک قطعہ بند میں آئین
دادرٹی کا جس طرح سبق دیتے ہیں وہ ان کے اجتماعی احساس اور سیاسی تدبیر کی علامت ہے۔ گیارہ شعروں کا یہ قطعہ
بند ایک بادشاہ کو اس کے فرائض کی طرف توجہ دلاتا ہے۔ نمونے کے لئے صرف ایک شعر ملاحظہ ہو۔

امور ملک میں اول ہے شہ کو بدلائم گدا فوازی و درویش پروردی جانے
ایک اور شعر اسی قطعہ بند کا۔

وہی ہے مائے مبارک میں سکے گوشہ نشین کہ جس میں عام خلاق کی بہتری جانے
بعض ناقدوں نے بجا کہا ہے کہ سودا کے اس قطعہ بند کو اردو کی پہلی سیاسی نظم خیال کرنا چاہیے
اس نظم میں سودا

رموزِ مملکت خویش خسرواں دانند گدائے گوشہ نشینی تو حافظا محروس

کے برعکس خسرواں دہر کو آئین دادری کا سبق سکھاتے ہیں۔
میر اشرف علی فاضل کہتے ہیں :-

بندے سبھی خدا کے کہتے پھرے ہیں الجوع القصہ کیا کہوں میں سارا دیار فاقہ
فیظرا کرا آبادی اپنی نظم دوڑ مظلومیوں لوگوں کی زبوں حالی کا ماتم کرتے ہیں :-

محنت سے ماتھ پاؤں کی کوڑی نہ ہاتھ آئے بیچار کب تک کوئی قرض واڈھار کھائے

مصطفیٰ اجنبی حکمران انگریز کی لوٹ کھسوٹ اور استحصال پر یوں اظہارِ تا سفت کرتے ہیں۔
 ہندوستان کی دولت و حشمت جو کچھ کہتی کافر فرنگیوں نے بہ تدبیر کھینچ لی
 اور انشاء اللہ خدا انشاء کا نالہ غم تو سبھی نے سنا ہو گا جس کا ایک شعر کافی ہے۔
 نجیبوں کا عجیب کچھ حال ہے اس دور میں یادو جہاں پچھو یہی کہتے ہیں ہم بیکار بیٹھے ہیں
 شیخ قلمند بخش جرات انگریز کی ریشہ دو اینوں اور ملکی حکمرانوں کی بے بسی کا ذکر ان الفاظ
 میں کرتے ہیں:-

کیئے انہیں امیر اب اور نہ وزیر انگریزوں کے ہاتھ تھپنس میں ہیں امیر
 جو کچھ وہ پڑھیں سو یہ منہ سے بولیں بنگالے کی مینا ہیں یہ پورب کے امیر
 راجع عظیم آبادی اپنا شہر آشوب اس شعر سے شروع کرتے ہیں۔
 محفل ہے ہر کوئی بیکار ہے فقط مفلسی برسہا کار ہے

مومن کا دینی شعور زیادہ بیدار تھا۔ نیران کے دور میں سکھوں کے خلاف جہاد کی تحریک شروع ہوئی۔
 سید احمد شہید اور مولانا اسماعیل شہید وغیرہ نے کفار کی چیرہ دستیوں کے خلاف راست اقدام کی تحریک
 شروع کی تو عام مسلمانوں میں اس کو جہاد کا درجہ دیا گیا۔ حکیم مومن خاں مومن نے اسلامی قومیت کے
 شعور کے زیر اثر اس کی تائید و حمایت میں اپنا زور قلم صرف کر کے مثنوی "ولولہ جہاد" لکھی جس کے پس منظر
 میں یہ تصور کارفرما ہے کہ "الکھف ملکہ" واحدہ "فما بعد الحق الا الضلال اور یہی وہ جذبہ
 قومیت اسلامی ہے جو بعد میں پان اسلام کی صورت میں عام ہوا۔ مسلمان دنیا کے کسی حصے میں ہوں
 وہ ایک قوم اور ملت ہیں اور ان کے مقابل دوسری تمام اقوام و مل ایک علیحدہ قوم ہیں مومن خاں
 اسی احساس کے تحت کہتے ہیں:-

خدا نے مجاہد بنایا اسے سر قتل کفار لایا اسے

ایک رباعی میں جو ش جہاد کا اظہار یوں کرتے ہیں:-

مومن تمہیں کچھ بھی ہے جو پاس ایماں ہے معرکہ جہاد چیل دیجے وہاں
 انصاف کرو خدا سے رکھتے ہو عزیز وہ جاں جسے کرتے تھے بتوں پر قرباں

ایک اور رباعی میں یوں فریاد کناں ہیں :-

کیوں کر دل غمزدہ نہ فریاد کرے جب ملک کو غنیمتوں برباد کرے

میر یار علی تندر شکوہ صیاد میں ایک بلبل کی زبانی قومی تباہی کا ذکر کرتے ہیں :-

کھل ہے کچ نفیس میں مری زباں صیاد میں ماجوائے چمن کیا کردوں بیاں صیاد

داجد علی شاہ اختر نے مثنوی مخزن اختر لکھ کر قسید فرنگ کی صورتوں کا حال سنایا ہے اور

متفرق اشعار میں بھی اپنے جذباتِ غم کا اظہار کیا ہے :-

چمن سے پھینک دیا میرا آشتیاں کیا خوب

نہال مجھ کو کیا آکے باغبان کیا خوب

حُبِ وطن سے متعلق ایک شعر ملاحظہ ہو :-

وسعتِ خلد سے بڑھ کر ہے کہیں حُبِ وطن تنگی گور سے بدتر ہے فضائے غربت

سید ظہیر الدین ظہیر داستان انقلاب کے زیر عنوان ایک نظم میں لکھتے ہیں :-

نہ روزِ حشر سے کم تھی عذاب کی صورت خدا دکھائے نہ اس انقلاب کی صورت

گھروں سے کھینچ کے کشتوں پاپتے ڈالے ہیں نہ گور ہے نہ کن ہے نہ رونے والے ہیں

وہ جانا پردہ نشینوں کا باسرِ عریاں وہ داد و گیر سپاہِ شریرو بے ایمان

مرزا قادر بخش صاحب کا ایک قطعہ بعنوان نفیس سرود ہے :-

قتلِ کنبہ ہو اس ادا بے جرم ماتِ دنِ غم سے جلا کرتے ہیں

سبھی سامانِ امارت بگڑے فکرِ روزی میں پھرا کرتے ہیں

نواب مرزا داغ خون کے آنسو روتے ہیں :-

جلی ہیں دھوپ میں شعلیں جو ماہتاب کی تھیں کھینچی ہیں کانٹوں پہ جو پتیاں گلاب کی تھیں

زبانِ تیغ سے پرسش ہے داد خواہوں کی رسن ہے طوق ہے گردن ہے بے گناہوں کی

جو زود آہوں کا لب پر تو شورِ نالوں کا عجیب حال و گرگوں ہے دلی واہوں کا

حالی کی قومی شاعری

حالی سے قبل اردو کی قومی شاعری کا ایک اجالی جائزہ گزشتہ سطور میں پیش کیا گیا جس سے بخوبی یہ اندازہ ہو جاتا ہے کہ حالی سے پہلے ہائے ہاں قومی یا سیاسی شاعری اگر تھی تو باعتبار کم و کیف کس درجے کی تھی۔ قومی شاعری کا یہ ذخیرہ بلاشبہ اس شاعری سے باطل نمایاں اور ممتاز نظر آتا ہے جو روایتی یا غیر روایتی طور پر ایک محدود دائرے میں شروع سے لے کر اب تک اردو میں برتی جا رہی تھی مگر ان جہتہ جہتہ عناصر سے نہ تو کوئی روایت بن سکتی تھی نہ سلسلہ تاریخ۔ اس لئے کہ یہ ذخیرہ جس دور کی پیداوار ہے اس میں قومی شاعری کے لئے جس قسم کے حالات درکار تھے وہ موجود نہ تھے اس کے بالمقابل حالی کے ہاں قومی شاعری کی جوئے ہے وہ بھرپور ہے اور یہ حقیقت ہے کہ قومی شاعری کا کئیں خاکہ انہی نے تیار کیا۔ اس لئے اس امر میں دو رائے نہیں ہو سکتیں کہ حالی اردو کے پہلے قومی شاعر ہیں۔ حالی کے یہاں ہمیں جس قسم کا واضح قومی شعور اور اجتماعی احساس ملتا ہے وہ ان سے پہلے باطل مفقود تھا۔ علاوہ ازیں ان کے ہاں جو فکر تنظیم اور ربط و تسلسل ہے وہ بھی ان سے پہلے کے دور میں ناپید ہے۔ حالی کے ہاں کے قومی شاعری ایک مشن اور تحریک کی صورت میں پائی جاتی ہے جو ہماری انفرادی اور اجتماعی زندگی کے تقریباً تمام اہم گوشوں کو محیط ہے۔ حالی نے قومی شاعری شروع کی تو انہوں نے محض کچھ وقتی خیالات کے اظہار پر اکتفا نہیں کیا بلکہ مذہب، اخلاق، معاشرت، معیشت، سیاست اور تعلیم سب پر کیساں نظر کی۔ امور دین و دنیا سب کو وہ زیر بحث لائے۔ داخلی اور خارجی ہر طرح کے مسائل کا انہوں نے جائزہ لیا اور وقت کے تقاضوں کو مد نظر رکھتے ہوئے اصلاح و تعمیر کے لئے تجاویز پیش کیں۔ حالی کی قومی شاعری باقاعدہ ایک نظام، اور شعور کی صورت میں ہے انہوں نے اپنی شاعری کے پیمانے میں شراب کی جگہ دادوئے شفا بھر کر قوم کو دیا۔ خود حالی کی شاعری کے دو دور ہیں جن کے درمیان قدرتی طور پر خط فاصل کھینچا ہوا ہے۔ اپنی شاعری کے پہلے دور میں وہ بھی اردو کے دوسرے شعرائے ماقبل کی طرح شاعری کی اسی ڈگر پر چلتے رہے جس پر کہ ایک عرصہ دراز سے لوگ چلتے آ رہے تھے۔ یہ وہی پرانی ڈگر تھی، یہ وہی پٹا پٹا راستہ تھا جس پر چلتے واہوں کا تانتا بندھا ہوا تھا۔

مدرس حالی کے دیباچہ میں وہ اس دور کی نسبت خود فرماتے ہیں: "میں برس کی عمر سے چالیسویں

سال تک تیلی کے بیل کی طرح اسی ایک چکر میں پھرتے رہے اور اپنے نزدیک سارا جہاں طے کر چکے جب آنکھیں کھلیں تو معلوم ہوا کہ جہاں سے چلے تھے اب تک وہیں ہیں۔ اس دور کی شاعری کا نقشہ انہوں نے خود ہی بڑے موثر انداز میں اسی دیباچے میں کھینچا ہے۔ دیوان کے دیباچے میں بھی اس پر وضاحت سے لکھا ہے چنانچہ اسی دور کے متعلق لکھتے ہیں:-

”ایک زمانہ تھا کہ شاعری اور عشق یا فحش کو لازم و ملزوم سمجھتے تھے۔ ایک مدت تک یہ حال رہا کہ عاشقانہ شعر کے علاوہ کوئی کلام پسند نہ آتا تھا بلکہ جس شعر میں یہ چاشنی نہ ہوتی تھی اس پر شعر کا اطلاق کرنے میں بھی مضائقہ ہوتا تھا۔ خود بھی جب کبھی یہ سو دا اچھلا آنکھیں بند کیں اور اسی شارح عام پر پڑے جس پر وہ گروں کا تانا بندھا ہوا تھا۔ قافلے کا ساتھ ماہ کی ہوا ری اور وہ گزار کی فضا چھوڑ کر دوسرا راستہ اختیار کرنے کا کبھی خیال بھی نہ آیا۔ مگر جب آفتابِ عمر نے پلٹا کھایا اور دن ڈھلنا شروع ہوا تو تمام سیمپائی جلوے جو غفلت میں حقائق سے زیادہ دلفریب نظر آتے تھے، رفتہ رفتہ کا فور ہونے لگے۔ غزل اور شبیب کی امنگ انفعال کے ساتھ بدل گئی اور جس شاعری پہ ناز تھا اس سے شرم آنے لگی۔“

یہ دیباچی بھی توبہ و انابت کے اسی رجحان کی آئینہ دار ہے۔

بُلبُل کی چمن میں ہمزبانی چھوڑی بزمِ شعرا میں شعر خوانی چھوڑی
جب سے دل زندہ تو نے ہم کچھوڑا ہم نے بھی تری رام کہانی چھوڑی

حالی کے خیالات میں جو تبدیلی آئی اس کے اسباب سے بحث کی ضرورت نہیں۔ اس ضمن میں ان کی اپنی اقدار طبع، زمانے کے حالات اور سرسید کی تبلیغ خاص طور پر نمایاں اسباب ہیں۔ حالی نے ان تینوں اسباب کا ذکر اپنی تحریروں میں جا بجا کیا ہے اور یہاں ان کے اعادہ کی ضرورت نہیں۔ دل دروند وہ ازل سے لے کر آئے تھے اس لئے انسانی ہمدردی اور قومی بھلائی کا احساس ان میں پیدا ہونا ہی چاہیے تھا۔ غدر کی تباہی نے ہندی مسلمانوں کے لئے جس قسم کے حالات پیدا کر دیئے تھے انہیں حالی نے خود دیکھا اور خود بھی اس کے اثرات سے متاثر ہوئے۔ اس لئے ان کا دل دروند مندان سے آنکھیں بند کر کے زندہ نہیں رہ سکتا تھا اور یہی حالات تھے جن کے تقاضے سرسید کی قومی تحریک کی ابتداء کا باعث ہوئے جہاں حالی کو ایک پلیٹ فارم ملی گیا اور ایک سچا رفیق و رہنما بھی۔ انہوں نے ایک مخلص اور بے نفس

انسان کی طرح اپنا ہاتھ اس کے ہاتھ میں دے دیا۔ کیا خوب اس رشتہ بندی کی تعبیر پیش کی ہے اس شعر میں،
 آن دل کہ دم نمودے از خوب و جواناں دیر نینہ سال پیرے بر دوش بریک نگاہے

حالی ۱۸۳۷ء میں پیدا ہوئے۔ ۱۸۵۷ء میں جب کہ ان کی عمر بیس سال کی تھی ہنگامہ انقلاب برپا ہوا، ۱۸۷۱ء میں انجمن پنجاب نے کرنل ہارلڈ کے ایما پر لاہور میں جدید ادبی مشاعروں کی بنیاد ڈالی جس میں حالی نے اپنی چار مشہور نظمیں لکھیں جو جدید شاعری کی ادویات شمار کی جاتی ہیں۔ اور کم و بیش یہی زمانہ ہے جب ان کا تعارف سرسید سے ہوا۔ سرسید کے زیر اثر آکر انہوں نے قومی شاعری کی ابتداء کی۔ اور سرسید کی فرمائش پر انہوں نے مسدس تدبیر اسلام لکھی جو قومی شاعری کی پہلی کتاب ہے۔ اس کے بعد تاجین حیات یہ مشن ان کے سامنے رہا اور انہوں نے نظم یا نثر میں جو کچھ لکھا ان سب کی لے آکر اسی موضوع پر ٹوٹتی ہے۔

سینہ کو بی میں رہے جب تک کہ دم میں دم ما ہم رہے اور قوم کے اقبال کا ماتم رہا
 مسدس حالی قومی شاعری کا پہلا صحیفہ اور حالی کی اپنی شاعری کا شاہکار ہے۔ اس میں انہوں نے جوئے چھوڑی وہ مستقبل کے ادب اور قومی تہذیب کے لئے جس کا رداں بن گئی۔ مسدس سے پہلے بھی حالی کے کلام میں قوم و ملک کے مسائل پر اظہار خیال ہے مگر وہ کم و بیش اسی نوعیت کا ہے جس کی طرف ہم ابتدائی شعرا کے کلام کے ضمن میں اشارہ کر چکے ہیں۔ حالی ایک کامل قومی شاعر کی حیثیت سے مسدس کے بعد ہی نمودار ہوتے ہیں اور اس کے بعد آخر عمر تک وہ یہی دھن گاتے رہے۔ نظموں کے علاوہ دوسری اصناف میں بھی حتیٰ کہ غزل تک میں اس کے بعد ان کی لے بدلی ہوئی ہے۔ حالی کا دیوان دو طرح کی غزلوں پر مشتمل ہے۔ جدید و قدیم۔ یہاں جدید قدیم کی تقسیم محض اعتباری نہیں بلکہ افکار و خیالات سے لے کر زبان و بیان تک میں دونوں دوروں کے درمیان نمایاں فرق نظر آتا ہے اور اس فرق کی تہہ میں وہی محرکات و عوامل کار فرما ہیں جنہوں نے حالی کو قومی شاعری کی حیثیت سے اُجھانے میں نمایاں کردار ادا کیا ہے۔

